

॥ अच्युताष्टकम् ॥

अच्युतं केशवं राम-नारायणं
 कृष्ण-दामोदरं वासुदेवं हरिम्।
 श्रीधरं माधवं गोपिकावल्लभं
 जानकीनायकं रामचन्द्रं भजे ॥ १ ॥

अच्युतं केशवं सत्यभामाधवं
 माधवं श्रीधरं राधिकाराधितम्।
 इन्दिरा मन्दिरं चेतसा सुन्दरं
 देवकीनन्दनं नन्दनं सन्दधे ॥ २ ॥

विष्णवे जिष्णवे शङ्खिने चक्रिणे
 रुक्मिणी-रागिने जानकी-जानये।
 वल्लवी-वल्लभायाऽर्चितायात्मने
 कंस-विध्वंसिने वंशिने ते नमः ॥ ३ ॥

कृष्ण गोविन्द हे राम नारायण
 श्रीपते वासुदेवार्जित-श्रीनिधे।
 अच्युतानन्त हे माधवाधोक्षज
 द्वारका-नायक द्रौपदी-रक्षक ॥ ४ ॥

राक्षसक्षोभितः सीतया शोभितो
 दण्डकारण्य-भू-पुण्यता-कारणः ।
 लक्ष्मणेनान्वितो वानरैः सेवितो-
 ऽगस्त्यसम्पूजितो राघवः पातु माम् ॥ ५ ॥

धेनुकारिष्टकोऽनिष्टकृद् द्वेषिणां
 केशिहा कंसहृद् वंशिकावादकः।
 पूतनाकोपकः सूरजा-खेलनो
 बाल-गोपालकः पातु मां सर्वदा ॥ ६ ॥

विद्युदाद्योतवान् प्रस्फुरद्वाससं
 प्रावृडम्भोदवत् प्रोल्लसद्विग्रहम्।
 वन्यया मालया शोभितोरस्थलं
 लोहिताङ्घ्रिद्वयं वारिजाक्षं भजे ॥ ७ ॥

कुञ्चितैः कुन्तलैर्भ्राजिमानाननं
 रत्नमौलिं लसत् कुण्डलं गण्डयोः।
 हारकेयूरकं कङ्कण-प्रोज्ज्वलं
 किङ्किणी-मञ्जुलं श्यामलं तं भजे ॥ ८ ॥

अच्युतस्याष्टकं यः पठेदिष्टदं
 प्रेमतः प्रत्यहं पूरुषः सस्पृहम्।
 वृत्ततः सुन्दरं वेद्यविश्वम्बरं
 तस्य वश्यो हरिर्जायते सत्वरम् ॥

॥ इति श्रीमत्परमहंसपरिव्राजकाचार्यस्य श्री-गोविन्द-भगवत्पूज्य-पाद-शिष्यस्य श्रीमच्छङ्करभगवतः कृतौ
 श्री-अच्युताष्टकं सम्पूर्णम् ॥

This stotra can be accessed in multiple scripts at:
<http://stotrasamhita.net/wiki/Achyutashtakam>.

 generated on September 5, 2026

Downloaded from  <http://stotrasamhita.github.io> |  StotraSamhita | Credits